

சாராம்சம்: இனிய குழந்தைகளே, தூய்மையாக்குபவராகிய தந்தையின் ஸ்ரீமத்தைப் பின்பற்றுவதன் மூலம் நீங்கள் தூய்மையாகின்றீர்கள், இவ்வாறாகவே நீங்கள் தூய உலகின் இராச்சியத்தைப் பெறுகின்றீர்கள். தமது சொந்த வழிகாட்டல்களைப் பின்பற்றித் தூய்மையாகுபவர்கள் எதனையும் பெற்றுக் கொள்வதில்லை.

கேள்வி: சேவை செய்யும்போது, குழந்தைகளாகிய நீங்கள் எதில் விஷேட கவனம் செலுத்த வேண்டும்?

பதில்: நீங்கள் சேவையில் இருக்கும்போது, சிறிய விடயங்களில் ஏனையவர்களுடன் முரண்படாதீர்கள். அதாவது குழப்பமடையாதீர்கள். நீங்கள் ஒருவரோடொருவர் உவர்நீர் போன்றாகி ஒருவருடன் ஒருவர் பேசாதிருந்தால், நீங்கள் அவச்சேவை செய்வதற்கான கருவிகள் ஆவீர்கள். சில குழந்தைகள் தந்தையுடனேயே முகம் கோணுவதுடன் தவறான செயல்களையும் புரிய ஆரம்பிக்கின்றனர். அத்தகைய குழந்தைகளின் சுவீகாரமானது (தத்தெடுத்தல்) பின்னர் இரத்துச் செய்யப்படுகிறது.

ஓம் சாந்தி. தூய்மையாகின்ற குழந்தைகளாகிய உங்களுக்குத் தூய்மையாக்குபவரான தந்தை இங்கமர்ந்திருந்து விளங்கப்படுத்துகின்றார். தூய்மையற்ற குழந்தைகளே தூய்மையாக்குகின்ற தந்தையைக் கூவியழைக்கின்றனர். நாடகத்திட்டமும் கூறுகிறது: இது இராவண இராச்சியமாகையால் மனிதர்கள் அனைவரும் தூய்மையற்றவர்களாக இருக்கின்றனர். காமத்தில் ஈடுபடுபவர்களே தூய்மையற்றவர்கள் எனப்படுகின்றனர். காமத்தில் ஈடுபடாத பல மக்கள் இருக்கின்றனர். அவர்கள் பிரம்மச்சாரிகளாக இருக்கின்றனர். பாதிரிமார், முல்லாக்கள், பௌத்தர்கள் போன்றவர்கள் தாம் விகாரமற்றவர்கள் என எண்ணுகின்றனர். அவர்கள் தூய்மையாக இருக்கின்றனர். யார் அவர்களைத் தூய்மையாக்கியது? அவர்கள் தாங்களாகவே அவ்வாறு ஆகியுள்ளனர். காமத்தில் ஈடுபடாது தூய்மையாக இருக்கின்ற ஏனைய பல சமயங்களும் உள்ளன, ஆனால் அவர்கள் தூய்மையாக்குபவராகிய தந்தையினால் தூய்மையாக்கப்படவில்லை. இதனாலேயே அவர்களால் தூய உலகின் அதிபதிகள் ஆக முடியாது. அவர்களால் தூய உலகிற்குச் செல்லவும் முடியாது. சந்நியாசிகள்கூட ஐந்து விகாரங்களையும் துறக்கின்றனர். ஆனால், அவர்களுக்குத் துறவறத்தைக் கற்பித்தவர் யார்? தூய்மையாக்குபவரான பரமதந்தை, பரமாத்மா அவர்களை எதையும் துறக்கச் செய்யவில்லை. தூய்மையாக்குபவரான தந்தை இல்லாமல் வெற்றி இருக்கமுடியாது. அவர்களால் அமைதி தாமமாகிய தூய உலகிற்குச் செல்ல முடியாது. தந்தை இங்கு வந்து உங்களைத் தூய்மையாக்குவதற்காகவே ஸ்ரீமத்தைக் கொடுக்கிறார். சத்தியயுகம் விகாரமற்ற உலகம் என அழைக்கப்படுகிறது. சத்திய யுகத்திற்குச் செல்பவர்கள் நிச்சயமாகத் தூய்மையாகவே இருப்பார்கள் என்பதை இது நிரூபிக்கிறது. சத்தியயுகத்தில் தூய்மையானவர்களே இருந்தனர். அமைதி தாமத்திலும் ஆத்மாக்கள் தூய்மையானவர்களே. இராவண இராச்சியத்திலேயே அனைவரும் தூய்மையற்றவர்களாக உள்ளனர். அனைவரும் மறுபிறவி எடுக்க வேண்டும். சத்திய யுகத்திலிருக்கும் ஆத்மாக்களும் மறுபிறவி எடுக்கின்றனர். ஆனால் அவர்கள் காமத்தின் மூலம் மறுபிறவி எடுப்பதில்லை. அது முற்றிலும் விகாரமற்ற உலகமாகும். திரேதாயுகம் இரண்டு கலைகள் குறைந்ததாக இருப்பினும் அது விகாரம் நிறைந்தது என அழைக்கப்படுவதில்லை. அவர்கள் கூறுகின்றனர்: இறைவன் ஸ்ரீ ராமர், இறைவி ஸ்ரீ சீதை. முதலில் அது 16 கலைகள் நிறைந்ததாகவும் பின்பு 14 கலைகள் நிறைந்ததாகவும் உள்ளது. சந்திரனுக்கும் அது பொருந்தும். தூய்மையாக்குகின்ற தந்தை வந்து தூய்மையாக்கும்வரை எவராலும் முக்திக்கோ ஜீவன்முக்திக்கோ செல்ல முடியாது என்பதை இது நிரூபிக்கிறது. தந்தை மாத்திரமே வழிகாட்டியாவார். இவ்வுலகில் தூய்மையாக இருக்கின்ற பலர் உள்ளனர். மக்கள் சந்நியாசிகளின் தூய்மை காரணமாகவே அவர்கள்மீது நம்பிக்கை கொண்டுள்ளனர். எவ்வாறாயினும் அவர்கள் தந்தையின் மூலமாக தூய்மையாகுவதில்லை. அசரீரியான பரமாத்மாவாகிய பரமதந்தையே உங்களைத் தூய்மையாக்குகின்றார் என்பது குழந்தைகளாகிய உங்களுக்கு இப்பொழுது தெரியும். அம்மக்கள் தமது சொந்த வழிகாட்டல்கள் மூலம் தூய்மையாகின்றனர், ஆனால் நீங்களோ தந்தையின் மூலம் தூய்மையாகின்றீர்கள். நீங்கள் தூய உலக ஆஸ்தியைத் தூய்மையாக்குபவராகிய தந்தையிடமிருந்து பெறுகின்றீர்கள். ஆகவே தந்தை கூறுகிறார்: ஓ குழந்தைகளே, காமமே உங்களது கொடிய எதிரி. அதனை வெல்லுங்கள்! இதனாலேயே அனைவரும் விடுகின்றனர். “நான் கோபப்பட்டதன் மூலம் எனது முகத்தை அழுக்காக்கிக் கொண்டேன்” என அவர்கள் ஒருபோதும் எழுதுவதில்லை. “நான் விழுந்ததால், எனது முகத்தை அழுக்காக்கி விட்டேன்” எனக் காமம் காரணமாகவே எழுதுகின்றனர். இவ்விடயங்கள் பற்றிக் குழந்தைகளாகிய உங்களுக்கு மாத்திரமே தெரியும். உலகிற்கு அவற்றைப் பற்றித் தெரியாது. நாடகத்திற்கேற்ப பிராமணர்கள் ஆகவேண்டியவர்கள் தொடர்ந்தும் வருவார்கள். ஏனைய ஆன்மீக ஒன்றுகூடல்களில் இலக்கும் இலட்சியமும் இருப்பதில்லை. சிவானந்தர் போன்றவர்களைப் பின்பற்றுவவர்கள் பலர் இருக்கின்றனர், அவர்களில்கூட மிகச் சிலரே துறவறத்தை மேற்கொள்கின்றனர். இல்லறத்தவர்கள் துறவறத்தை மேற்கொள்வதில்லை. தங்கள் வீட்டையும் குடும்பத்தையும் துறப்பவர்கள் மிகச் சிலரே ஆவர். அவர்கள் சந்நியாசிகள் ஆகுகின்றனர். ஆனால் அவர்களும் மறுபிறவி எடுக்க வேண்டும். சிவானந்தர் ஒளியுடன் கலந்துவிட்டார் என நீங்கள் கூறமாட்டீர்கள். அனைவருக்கும் சற்கதி அருள்பவர் தந்தையே என்பதை நீங்கள் புரிந்துகொள்கின்றீர்கள். அவர் வழிகாட்டியும் ஆவார். வழிகாட்டியில்லாது எவராலும் வீடு திரும்ப முடியாது. உங்களது தந்தையே, தந்தையும் ஞானம் நிறைந்தவரும், அத்துடன் மனித உலக விருட்சத்தின் விதையும் ஆவார் என்பது குழந்தைகளாகிய உங்களுக்குத் தெரியும். மனித உலகின் ஆரம்பம், மத்தி, இறுதி பற்றிய ஞானத்தை விதை மாத்திரமே கொண்டிருப்பார். அனைவரும் தந்தையைப் பற்றிப் பேசுகின்றனர். உங்கள் தந்தையாகிய ஒருவரே கடவுள் என்பதும்,

எனவே தந்தை அனைவர்மீதும் கருணை கொண்டிருப்பார் என்பதும் குழந்தைகளாகிய உங்களுக்குத் தெரியும். அதிகளவு மனிதர்கள் இருக்கின்றனர். அதிகளவு உயிரினங்களும் உள்ளன. அங்கு சிறிதளவு மனிதர்களே இருக்கின்றனர், ஆகவே நிச்சயமாக ஒவ்வொரு வகையிலும் சிறிதளவு ஜீவராசிகளே இருக்கவேண்டும். சத்தியயுகத்தில் எவ்வகையான குப்பைகளும் இருக்க மாட்டாது. இங்கு பல வகையான நோய்கள் தொடர்ந்தும் வெளிப்படுவதுடன் அவர்கள் தொடர்ந்தும் அவற்றிற்கான புதிய மருந்துகளையும் கண்டுபிடித்துக் கொண்டிருக்கின்றனர். நாடகத் திட்டத்திற்கேற்ப அவர்கள் தொடர்ந்தும் பலவகையான திறமைகளை வெளிப்படுத்துவார்கள். அந்தத் திறமைகள் அனைத்தும் மனிதர்களுக்கு உரியவை, ஆனால் இவ்வுலகிற்கு அப்பாலுள்ள தந்தையின் திறமை என்ன? தந்தைக்கு கூறப்பட்டுள்ளது: “ஓ தூய்மையாக்குபவரே, வந்து ஆத்மாக்களாகிய எங்களைத் தூய்மையாக்குங்கள்!” அவர்கள் தூய சரீரத்தைப் பற்றிப் பேசுகிறார்கள். அவர்கள் தூய்மையாக்குபவரும், துன்பத்தை அகற்றிச் சந்தோஷத்தை அருள்பவருமாகிய ஒருவரை மாத்திரமே கூவியழைக்கின்றனர். அனைவரும் அவர்களது சொந்த மொழிகளில் நிச்சயமாக அவரை நினைவு செய்கின்றனர். ஒருவர் மரணிக்க இருக்கும் தறுவாயில் கடவுளை நினைவு செய்கிறார். வேறு எவராலும் தனக்கு ஆதாரத்தை அளிக்க முடியாது என அவர் நம்புகிறார், இதனாலேயே தந்தையாகிய கடவுளை நினைவுசெய்யுமாறு அவருக்குக் கூறப்படுகிறது. கிறிஸ்தவர்களும் கூறுகின்றனர்: “தந்தையாகிய கடவுளை நினைவு செய்யுங்கள்.” ஆனால் “கிறிஸ்துவை நினைவு செய்யுங்கள்” என அவர்கள் கூறுவதில்லை. கடவுளே கிறிஸ்துவைவிட அதியுயர்ந்தவர் என்பது அவர்களுக்குத் தெரியும். அனைவரதும் கடவுள் ஒருவராகவே இருக்கவேண்டும். மரண பூமி எத்தகையது என்றும் அமரத்துவ பூமி எத்தகையது என்றும் குழந்தைகளாகிய உங்களுக்கு இப்பொழுது தெரியும். உலகிலுள்ள வேறெவருக்கும் இது தெரியாது. சுவர்க்கமும் நரகமும் இங்கேயே உள்ளன என அவர்கள் கூறுகின்றனர். சத்திய யுகமும் தேவர்களது இராச்சியமும் இருந்திருக்க வேண்டும் எனச் சிலர் எண்ணுகின்றனர். இப்பொழுதும் கூட பல புதிய ஆலயங்கள் அவர்களுக்காகக் கட்டப்படுகின்றன. ஒரேயொரு தந்தையைத் தவிர வேறு எவராலும் எங்களைத் தூய்மையாக்கி எங்கள் வீட்டிற்கு மீண்டும் அழைத்துச் செல்ல முடியாது என்பது குழந்தைகளாகிய உங்களுக்குத் தெரியும். நீங்கள் உங்களது இனிய வீட்டிற்கு செல்கிறீர்கள் என்பது உங்களது புத்தியில் உள்ளது. தந்தை எங்களை வீட்டிற்கு அழைத்துச் செல்வதற்குத் தகுதிவாய்ந்தவர்கள் ஆக்குகின்றார். நீங்கள் இதைப் பற்றித் தெரிந்திருக்க வேண்டும். தந்தை விளங்கப்படுத்துகிறார்: குழந்தைகளாகிய நீங்கள் இத்தனை பல பிறவிகளை எடுத்துள்ளீர்கள். இப்பொழுது நாங்கள் வந்து, சூத்திரர்களிலிருந்து பிராமணர்கள் ஆகியுள்ளோம், பின்னர் நாங்கள் பிராமணர்களிலிருந்து தேவர்கள் ஆகுவோம். நாங்கள் சுவர்க்கத்திற்குச் செல்ல வேண்டும். இப்பொழுது சங்கமயுகமாகும். பல்வகை ரூபத்திலுள்ள பிராமணர்களது உச்சிக்குடுமி மிகவும் பிரபல்யமானது. இந்துக்களும் உச்சிக்குடுமியின் அடையாளத்தைக் கொண்டுள்ளனர். மனிதர்கள் மனிதர்களே. சீக்கியர்கள், முஸ்லிம்கள் போன்றோர் ஒரேவகையான முகச்சாயலைக் கொண்டுள்ளனர். எனவே உங்களால் அவர்களைப் பிரித்தறிய முடியாது. ஆனால் சீனர்கள், ஆபிரிக்கர்கள் போன்ற சில தேசத்தவர்களை அவர்களது முகச்சாயலை வைத்து உங்களால் பிரித்தறிய முடியும். கிறிஸ்தவர்கள் பாரதத்துடன் தொடர்பைக் கொண்டிருப்பதனால் அவர்களிடமிருந்து அவர்கள் கற்றுக்கொண்டனர். பலவகையான சமயங்கள் உள்ளன. அவர்களின் சம்பிரதாய முறைகளும் ஆடை அணியும் விதமும் மிகவும் வேறுபட்டவை. குழந்தைகளாகிய நீங்கள் இப்பொழுது ஞானத்தைப் பெற்றுள்ளீர்கள். நாங்கள் சத்தியயுகத்தை ஸ்தாபிக்கின்றோம். அங்கு வேறெந்த தர்மமும் இருக்கவில்லை. அனைத்து வகையான தர்மங்களும் இப்பொழுது இங்கு உள்ளன. இப்பொழுது, இறுதியில் வேறெந்த தர்மம் ஸ்தாபிக்கப்படும்? ஆம், புதிய ஆத்மாக்கள் தூய்மையானவர்கள். ஆகவே அத்தகைய ஆத்மாக்களின் புகழ் சிறிதளவு காணப்படும். இறுதியில் வருபவர்கள் நிச்சயமாக முதலில் சந்தோஷத்தையும் புகழையும் அனுபவம் செய்து பின்னர் துன்பத்தையும் அனுபவிப்பர் என உள்ளுணர்வு கூறுகிறது. அவர்கள் ஒரு பிறவியையே எடுப்பார்கள். நீங்கள் நீண்டகாலம் சந்தோஷ பூமியில் இருப்பதைப் போன்று அவர்கள் நீண்டகாலம் அமைதிதாமத்தில் இருக்கின்றனர். இறுதிவரை தொடர்ந்தும் அதிகளவு வளர்ச்சி இருக்கும். விருட்சம் மிகப் பெரியது. இந்நேரத்தில் மனித சனத்தொகை அதிகளவில் வளர்ச்சி அடைந்துள்ளது. இதனாலேயே அவர்கள் சனத்தொகையைக் கட்டுப்படுத்துவதற்கான வழிமுறைகளைக் கண்டுபிடிக்க முயற்சிக்கின்றனர். எவ்வாறாயினும் அவற்றின் மூலம் எதுவும் சாதிக்கப்படப் போவதில்லை. நாடகத்திட்டத்திற்கேற்ப சனத்தொகை அதிகரிக்க வேண்டும் என்பது உங்களுக்குத் தெரியும். புதிய இலைகள் தொடர்ந்தும் வெளிவரும், பின்னர் கிளைகளும் தண்டுகளும் வெளிவரும். அவற்றில் பல வகைகள் உள்ளன. உங்களுக்கு வேறெந்தத் தொடர்பும் இல்லை என்பதைக் குழந்தைகளாகிய நீங்கள் இப்பொழுது அறிவீர்கள். தந்தை மாத்திரமே உங்களைத் தூய்மையாக்கி உலகின் ஆரம்பம், மத்தி, இறுதியின் செய்திகளை உங்களுக்குக் கூறுகிறார். நீங்களும் அவரைக் கூவியழைக்கிறீர்கள்: ஓ தூய்மையாக்குபவரே, வந்து எங்களைத் தூய்மையாக்குங்கள். ஆகவே தூய்மையற்ற உலகம் நிச்சயமாக அழிக்கப்படும். இந்தக் கணக்கு உள்ளது. சத்தியயுகத்தில் வெகுசில மனிதர்களே உள்ளனர், ஆனால் கலியுகத்திலோ பல மனிதர்கள் உள்ளனர். தந்தையே உங்களுக்குக் கற்பிக்கிறார் என்பதைக் குழந்தைகளாகிய நீங்கள் விளங்கப்படுத்த வேண்டும். இந்தப் பழைய உலகம் இப்பொழுது அழிக்கப்பட உள்ளது. தந்தை மாத்திரமே ஸ்தாபனையை மேற்கொள்கிறார். கடவுள் பேசுகிறார்: நான் ஸ்தாபனையைத் தூண்டுகிறேன். நாடகத்திற்கேற்ப விநாசம் இடம்பெறும். பாரதத்தில் இந்த ரூபங்கள் உள்ளன. அதில் பிரம்மாவின் படைப்பாகிய, வாய்வழித் தோன்றல்களான பிராமணர்கள் எத்தனைபேர் உள்ளனர் எனப் பாருங்கள். ஏனைய பிராமணர்கள் கருப்பை மூலமே உருவாக்கப்படுகின்றனர். அவர்களுக்குத் தந்தையைக்கூடத் தெரியாது. நீங்கள் இப்பொழுது உற்சாகத்தைக் கொண்டிருக்கிறீர்கள்.

கலியுகம் அழிக்கப்பட்டுச் சத்தியயுகம் வரவுள்ளது என்பது உங்களுக்குத் தெரியும். இது குதிரை அர்ப்பணிக்கப்படுகின்ற (இராச்சியத்திற்காக) உருத்திரனின் ஞான யாகமாகும். பழைய உலகம் அதனுள் அர்ப்பணிக்கப்பட வேண்டும். வேறு எந்த அர்ப்பணமும் செய்ய வேண்டியதில்லை. தந்தை கூறுகிறார்: இராச்சியத்திற்காக குதிரை அர்ப்பணிக்கப்படுகின்ற இந்த யாகத்தை நானே உருவாக்கியுள்ளேன். அது முழு உலகிலும் உருவாக்கப்பட்டுள்ளது. இது யாக குண்டம் (புனிதமானதாகக் கருதப்படுகின்ற, யாகம் வளர்க்கப்படும் பகுதியும், அதைச் சூழவுள்ள பிரதேசமும்) ஆகும். முழு உலகமும் அதனுள் அர்ப்பணிக்கப்பட உள்ளது. மக்கள் யாக குண்டங்களை உருவாக்குகின்றனர். இந்த முழு உலகமும் யாக குண்டம் ஆகும். இந்த யாக குண்டத்தில் என்ன இடம்பெறும்? அனைத்தும் இதில் அழிக்கப்படும். இந்த யாக குண்டம் தூய்மையானதாகவும், புதியதாகவும் ஆகும். தேவர்கள் மீண்டும் இங்கு வருவார்கள். சூழ்ந்திருக்கின்ற கடலும், முழு உலகமும் தூய்மையாகும். அதிகளவு குழப்பம் நிலவும். எவருக்கேனும் சொந்தமற்ற எந்த இடமும் இருக்க மாட்டாது. அனைவரும் கூறுகின்றனர்: “இது என்னுடையது”. “எனது எனது” எனக் கூறுகின்ற மனிதர்கள் அனைவரும் அழிக்கப்பட்டு, நான் தூய்மையாக்கிய வெகுசிலரே முழு உலகிலும் இருப்பார்கள். ஆரம்பத்தில் ஆதிசனாதன தேவிதேவதா தர்மமே இருக்கும். அவர்களது இராச்சியம் யமுனை ஆற்றங் கரையில் இருக்கும். இவ்விடங்கள் அனைத்தையும் உங்கள் புத்தியில் பதித்திருப்பதுடன் நீங்கள் சந்தோஷத்தையும் கொண்டிருக்க வேண்டும். மக்கள் ஒருவருக்கொருவர் கதைகளைக் கூறுகின்றனர். இதுவும் சத்திய நாராயணனின் கதையாகும். இது எல்லையற்ற கதையாகும். இவ்விடங்கள் இப்பொழுது உங்கள் புத்தியில் உள்ளன. இதிலும் சிறந்தவர்களதும் சேவை செய்பவர்களதும் புத்தியால் நன்றாக கிரகிக்க முடிகிறது. அவர்களது புத்தி நிரம்புவதுடன் அவர்கள் தொடர்ந்தும் தானம் செய்வார்கள். இதனாலேயே கூறப்பட்டுள்ளது: தானம் செய்வதன் மூலம் செல்வம் குறைவடைவதில்லை. தானம் செய்வதன் மூலம் அது அதிகரிக்கும் எனக் கூறப்படுகிறது. உங்களது செல்வம் அழிவற்றது. உங்களது செல்வம் கொடுப்பதன் மூலம் குறைவடையமாட்டாது. எந்தளவிற்கு நீங்கள் கொடுக்கிறீர்களோ அந்தளவிற்கு நீங்கள் சந்தோஷத்தை உணருவீர்கள். இந்த ஞானத்தைச் செவிமடுக்கும்போது சிலர் ஆமோதிக்கும் வகையில் தலையசைக்கின்றனர். சிலர் பித்துப்பிடித்தவர்கள் போல் அமர்ந்திருக்கின்றனர். தந்தை உங்களுக்கு அத்தகைய சிறந்த கருத்துக்களைக் கூறுகிறார் ஆகவே அவரைச் செவிமடுக்கையில் நீங்கள் இயல்பாகவே தலையசைக்கிறீர்கள். குழந்தைகளாகிய நீங்கள் புத்துணர்ச்சி பெறுவதற்காகவே இங்கு தந்தைக்கு முன்னால் வருகிறீர்கள். தந்தை இங்கிருந்து உங்களுக்குக் கருத்துக்களைச் சாதாரியமான முறையில் வழங்குகிறார். பாரதத்தில் தேவர்களது இராச்சியம் இருந்தது என்பது உங்களுக்குத் தெரியும். பாரதமே சுவர்க்கம் என அழைக்கப்படுகிறது. அது இப்பொழுது நரகமாகும். நரகம் சுவர்க்கமாக்கப்படும். அப்போது ஏனைய அனைவரும் அழிக்கப்படுவர். உங்களுக்குச் சுவர்க்கம் என்பது நாளைய விடயமாகும். நேற்று நீங்கள் ஆட்சி புரிந்தீர்கள். வேறு எவராலும் இதனைக் கூற முடியாது. கிறிஸ்துவுக்குப் பல வருடங்களுக்கு முன்னர் சுவர்க்கம் இருந்ததாக அவர்கள் கூறுகின்றனர். அந்த நேரத்தில் வேறெந்த தர்மமும் இருக்கவில்லை. ஏனைய தர்மங்கள் அனைத்தும் துவாபர யுகம் ஆரம்பித்த பின்னரே வருகின்றன. இது புரிந்துகொள்வதற்கு மிக இலகுவான விடயமாகும். எவ்வாறாயினும் அவர்கள் புரிந்துகொள்ளக்கூடிய வகையில் மக்களது புத்தியானது இத்திசையை நோக்கி ஈர்க்கப்படுவதில்லை. அவர்கள் கூவியமைக்கின்றனர்: ஓ தூய்மையாக்குபவரே வாருங்கள்! ஆகவே அவர் நிச்சயமாக வந்து தூய்மையற்றவர்களைத் தூய்மையாக்க வேண்டும். இங்கு எவராலும் தூய்மையானவர்களாக இருக்க முடியாது. சத்தியயுகமே விகாரமற்ற உலகம் என அழைக்கப்படுகிறது. இப்பொழுது அது விகாரம் நிறைந்த உலகமாகும். பிரதான விடயம் தூய்மையாகும். இதற்காக நீங்கள் அதிகளவு முயற்சி செய்ய வேண்டும். இதுவரை நடைபெற்ற அனைத்து விடயங்களும் நாடகத்திற்கேற்பவே இடம்பெற்றன என்பது உங்களுக்குத் தெரியும். ஒருவருக்கு நிகழ்ந்தது நல்லதா தீயதா என எங்களால் கூறமுடியாது. எது நிகழ்ந்தாலும் அது நாடகத்தில் நிச்சயிக்கப்பட்டுள்ளது. தந்தை எதிர்காலத்திற்காக உங்களுக்கு விளங்கப்படுத்துகிறார்: சேவையில் அத்தகைய செயல்களைச் செய்யாதீர்கள். இல்லாவிடின் அங்கு அவச்சேவையே இடம்பெறும். நீங்கள் ஒருவரோடொருவர் உவர்நீர் போலாகியுள்ளீர்கள் எனத் தந்தை மாத்திரமே கூறுவார். நீங்கள் ஒருவரை ஒருவர் சந்திக்காது பேசாது இருக்கும்போதும் உங்களுக்கு ஏதாவது கூறப்படும்பொழுது குழப்பமடைவீர்களாயின் நீங்கள் உவர்நீர் போல் ஆகிவிட்டீர்கள் என்பதைப் புரிந்துகொள்கிறீர்கள். நீங்கள் சிவபாபாவையும் மறந்துவிடுகிறீர்கள்! இதனாலேயே உங்களுக்குக் கூறப்பட்டுள்ளது: சதா சிவபாபாவை நினைவு செய்யுங்கள். தந்தை குழந்தைகளாகிய உங்களை எச்சரிக்கிறார். அத்தகைய செயல்களை நீங்கள் புரிவதனால் சீரழிந்தவர்கள் ஆகுகின்றீர்கள். எவ்வாறாயினும் அது உங்களது பாக்கியத்தில் இல்லாதிருப்பின், நீங்கள் புரிந்துகொள்வதில்லை. பின்னர் அவர்கள் தாங்கள் ஆஸ்தியைப் பெற்றுக்கொள்கின்ற சிவபாபாவுடனேயே முகம் கோணுகின்றனர். அவர்கள் தங்கள் ஆசிரியருடனும் சிவபாபாவுடனும் முகம் கோணி வகுப்பிற்கு வராமலேயே விட்டுவிடுகின்றனர். நீங்கள் சிவபாபாவுடன் ஒருபோதும் முகம் கோணக் கூடாது. நீங்கள் அவரது முரளியைக் கற்பதுடன் அவரை நினைவுசெய்யவும் வேண்டும். பாபா கூறுகிறார்: குழந்தைகளே உங்களை ஆத்மாக்களாகக் கருதி என்னை நினைவுசெய்யுங்கள். அப்போது நீங்கள் ஜீவன்முக்தியைப் பெறுவீர்கள். சரீர உணர்வுடையவராகுவதால் நீங்கள் சரீரதாரிகளுடன் முகம் கோணுகின்றீர்கள். நீங்கள் பாட்டனாரிடமிருந்து ஆஸ்தியைப் பெறுகின்றீர்கள். நீங்கள் தந்தைக்குரியவர் ஆகும்போதே பாட்டனாரிடமிருந்தான ஆஸ்தியைப் பெறுவீர்கள். நீங்கள் தந்தையின் உறவைத் துண்டித்துக் கொண்டால், எவ்வாறு நீங்கள் ஆஸ்தியைப் பெறமுடியும்? நீங்கள் பிராமண குலத்தை விடுத்துச் சூத்திர குலத்திற்கு செல்லும்போது உங்களுக்கான ஆஸ்தி முடிவடைந்துவிடுகிறது. பின்னர் தத்தானது ரத்துச் செய்யப்படுகிறது. அதன் பின்னரும் உங்களிற் சிலர் புரிந்து கொள்வதில்லை. உங்களை முற்றாகப்

பித்துப்பிடித்தவர்கள் ஆக்கும் அளவிற்கு மாயை சக்திவாய்ந்தவள் ஆவாள். நீங்கள் தந்தையை அதிகளவு அன்புடன் நினைவு செய்ய வேண்டும். இருந்தும் நீங்கள் அவரை நினைவு செய்வதில்லை. நான் சிவபாபாவின் குழந்தை, அவர் என்னை உலக அதிபதி ஆக்குகின்றார்! அவர் நிச்சயமாக பாரதத்திலேயே பிறப்பெடுக்கிறார். மக்கள் சிவனின் பிறந்ததினத்தைக் கொண்டாடுகின்றனர். உலகின் புவியியலும் வரலாறும் மீண்டும் இடம்பெறும். ஆகவே எல்லாவற்றிற்கும் முதலில் சிவபாபா வந்து சுவர்க்கத்தை உருவாக்க வேண்டும். நீங்கள் சுவர்க்க இராச்சியத்தைப் பெறுகின்றீர்கள் என்பது உங்களுக்குத் தெரியும். தந்தை மாத்திரமே வந்து உங்களைச் சுவர்க்கவாசிகள் ஆக்குகின்றார். அவர் புதிய உலகிற்காக உங்களுக்கு இராஜயோகம் கற்பிக்கிறார். நீங்கள் சென்று புதிய உலகில் ஆட்சி புரிகின்றீர்கள். அச்சா.

இனிமையிலும் இனிமையான அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்கள் புத்தியை அழிவற்ற ஞான இரத்தினங்களால் நிரப்பி அவற்றைத் தானம் செய்யுங்கள். ஞானத்தைத் தானம் செய்வதனாலேயே உங்களுடைய சந்தோஷம் பேணப்படுவதுடன் உங்களுடைய ஞானச் செல்வமும் தொடர்ந்து அதிகரிக்கிறது.
2. ஒருபோதும் ஒருவரோடொருவர் குழப்பமடையவோ, அல்லது உவர்தீர் போன்றோ ஆகாதீர்கள். தந்தையை நினைவு செய்வதுடன் முரளியை அதிகளவு அன்புடன் செவிமடுங்கள். பித்துப்பிடித்தவர்கள் போன்று ஆகாதீர்கள்.

ஆசீர்வாதம்: நீங்கள் ஏனைய ஆத்மாக்களுக்குச் சேவை செய்வதுடன்கூடவே சுயத்திற்கும் சேவை செய்கின்ற ஒரு வெற்றி சொருபம் ஆகுவீர்களாக. சேவையில் வெற்றி சொருபம் ஆகுவதற்கு, ஏனையவர்களுக்குச் சேவை செய்வதுடன் கூடவே உங்களுக்கும் சேவை செய்யுங்கள். நீங்கள் ஏதாவது சேவைக்குச் செல்லும்போதெல்லாம், சேவைக்குச் செல்லும் அதேவேளை, உங்களுடைய பழைய சம்ஸ்காரங்களின் இறுதித் தகனக் கிரியைகளையும் நீங்கள் மேற்கொள்கின்றீர்கள் எனச் சிந்தியுங்கள். நீங்கள் எந்தளவிற்கு உங்களுடைய சம்ஸ்காரங்களின் தகனக் கிரியைகளை மேற்கொள்கின்றீர்களோ, அந்தளவிற்கு மரியாதையைப் பெறுவதுடன், சகல ஆத்மாக்களும் தமது மனதால் உங்களை வணங்குவார்கள். எவ்வாறாயினும், நீங்கள் அவர்களை பௌதீகமாக வணங்கச் செய்யவேண்டியதில்லை, அவர்கள் தமது மனதால் வணங்குபவர்கள் ஆகட்டும்.

சுலோகம்: எல்லையற்ற சேவை செய்யும் இலக்கைக் கொண்டிருங்கள், சகல எல்லைக்குட்பட்ட பந்தனங்களும் துண்டிக்கப்பட்டுவிடும்.

ஓம் சாந்தி